

# سیرتِ محمدی

## دعاوں کے آئینے میں

مولانا سید ابوالحسن علی ندوی

ناشر

مجلس تحقیقات و نشریات اسلام پوسٹ بکس  
ندوۃ العلماء بکھنوؤ

جُملہ حقوق بحق ناشر و محفوظ

# بارڈوم

۱۹۹۸ء ————— ۱۴۱۹ھ

کتابت	حضریت الرحمن حسام
طباعت	لکھنؤ پرنگ ہاؤس لکھنؤ
صفحات	۵۶
تعداد اشاعت	تین ہزار
قیمت	۱۲ روپے

باہتمام

محمد عفران ندوی

مجلس تحقیقات و نشریات اسلام پوسٹس

نڈوہ العلیاء لکھنؤ

## فہرست عنوانین

۶	پیش لفظ
۸	دعا
۸	کمالات نبوی کے دو شعبے
۸	دعا اور دعوت
۹	دور جاہلیت میں عبد و مبعود کے رشتہ کا اضھال
۱۰	صفات کی نسبی کا اثر نفس انسانی پر
۱۱	مشترکانہ عقائدِ خدا سے دعا کرنے سے انج
۱۲	یونانی فلسفہ اور مشترکانہ جاہلیت کا اثر
۱۳	رسول اللہ صلی اللہ علیہ وسلم کا انسانیت پر احسان
۱۴	دعائے محرومی کا ایک سبب
۱۵	حقیقی نافع و ضار
۱۶	دعا کی رفتگت شان
۱۷	ادعیہ ما ثورہ مستقل دلائل نبوت

۱۸	دعاوں کی ادبی قدر و قیمت
۱۹	سیپارہہ دل
۱۹	طاائف کی دعا
۲۱	عرفات کی دعا
۲۲	بندگی و بچارگی کا اظہار
۲۵	انسانی ضروریات کی جامع نمائندگی
۲۶	غیر فانی عیش اور غیر مختتم مسیرت
۲۸	دعاوں میں اخلاقی حقیقتیں اور نفیاتی نکتے
۳۱	چند اخلاقی باریکیاں
۳۳	دولوں کی ترجمانی
۳۵	محترمنی میں فراخ روزی
۳۵	عمر کے آخری حصے کی بہتری و کامیابی
۳۶	غیر متوقع نعمت کی دعا اور ناگہاں مصیبت سے پناہ
۳۸	راحت کے بعد کلفت سے پناہ
۳۸	ناکارہ عمر سے پناہ
۳۹	نفسِ حریص اور علمِ عین نافع سے پناہ
۴۰	زندگی کی بنیادی ضروریتیں
۴۱	مسافت کی ضروریات و احساسات کی ترجمانی

۳۶	نئے دن اور نئی رات کی دعائیں
۳۷	شرت نفس سے پناہ
۳۸	خشیتِ الٰہی اور لقین کی دعا
۳۹	شروع و معااصی کا سرچشمہ اور اس سے پناہ
۴۰	محبتِ الٰہی اصل علاج ہے
۴۱	محبتِ الٰہی کی دعائیں
۴۲	اعانت و عنایاتِ الٰہی کی دعا
۴۳	قلب سلیم کی شہادت

## پیش لفظ

الْحَمْدُ لِلّٰهِ وَكَفَىٰ وَسَلَامٌ عَلٰى عَبْدِہِ الرَّّبِّ الَّذِینَ اصْطَفَ

پیش نظر مصنفوں در ۱۹۵۶ء میں شائع ہوا تھا۔ اس مصنفوں میں رسول اللہ صلی اللہ علیہ وسلم کی ان دعاؤں اور مناجاتوں کے ان پیلوں کو واضح اور سہیاں کیا گیا ہے اور ان کی ان حکموں اور اعجازی خصوصیات کی طرف متوجہ کیا گیا ہے جن سے سیرت نبوی کا ایک اہم باب اور اس کی عظمت ایک نئے اسلوب سے سامنے آتی ہے اور ایک مسلمان کے إيمان و فتن میں اضفافہ ہوتا ہے اور ایک سلیم اطیع اور غیر متعصب انسان اسے

متاثر ہوئے بغیر نہیں رہ سکتا۔ جن لوگوں کو اللہ تعالیٰ نے ذوق صحیح اور  
قلب سلیم عطا فرمایا ہے وہ ان دعاوں کو دلائلِ بیوت میں سے ایک اہم  
اور مؤثر دلیل سمجھتے ہیں۔

خفیف سی ترمیم اور عنوانات کے ساتھ افادہ عام کے لیے مضمون  
کتابی شکل میں شائع کیا جا رہا ہے۔ اللہ تعالیٰ قبول فرمائے اور اس سے  
سب کو نفع پہنچائے۔

۲۳۔ رزیع الاول

۱۳۸۹ھ

ابوالحسن علی

دارالعلوم ندوۃ العلماء  
لکھنؤ



# دُعَا

**کمالاتِ نبویؐ کے دو شعبے**

رسول اللہ صلی اللہ علیہ وسلم کی ذاتِ گرامی میں جو کمالاتِ جمع  
تھے ان کو دو شعبوں میں تقسیم کیا جاسکتا ہے،

**عبدیتِ کاملہ و نبوتِ جامعہ**

**دعا اور دعوت**

عبدیت کاظمہ و انتیجہ دعا ہے۔ اور نبوت کا مظہر دعوت ہے۔ یہ  
دوں سیرتِ محمدی کے اہم نمایاں عنوان اور اس صحیفہ اعجاز کے مستقل  
باب ہیں۔ دعوت پرستی محمدی کے ہر طالب علم اور ہر مصنف کی نظر پڑتی ہے۔  
اس کی تفصیلات سے کتابیں لہر بیٹیں اور اس کے آثار و تاثار جنم دنیا  
میں درخشان فنا باں ہیں۔ دعوتِ جلوت کی چیز ہے اس لیے سب کو

بے پرده و بے نقاب نظر آئی۔ لیکن (میری کوتاہ نظر میں) اس حقیقت پر بہت کم لوگوں کی نظر پڑی کہ دعا کو سیرتِ نبوی میں کیا مقام حاصل ہے، اور خود دعوتِ نبوی کی تاثیر و تsequیز میں اس کا کتنا بڑا حصہ ہے، اور خاتم الانبیاء پر علیہ الصلوٰۃ والسلام نے عبدیت کے اس شعبے کو عروج و ترقی کی کس حد تک پہنچایا اس طرح آپ نے اس شعبے کا (جو عبدیت و عبادت کے تمام شعبوں اور مظاہر کی طرح مردہ افسرده ہو چکا تھا) احیاء اور اس کی تجدید فرمائی۔ پھر اس کی تجدید اور تعمیم فرمائی دنیا سے تشریف لے گئے۔

## دورجاہیت میں عبدِ معبد کے رشته کا ضمحلال

جن لوگوں کی مذاہب و عقائد کی تاریخ پر بھری اور ضسلی نظر ہے وہ جانتے ہیں کہ اس دور میں جو جاہیت کے نام سے موسم ہے عبدِ معبد کے تعلق میں ضمحلال پیدا ہو گیا تھا کہ دعا کا سرچشمہ (جو یقین اور محبت و خوف کے بغیر جاری نہیں ہو سکتا) اندر ہی اندر خشک ہو گیا تھا۔ عبد اپنے اور معبد کے متعلق اتنی غلط فہیسوں اور اتنی بچھا المuron کاششکار تھا کہ اس کے اندر دعا کا جذبہ اور تقاضہ پیدا ہونا ہی مشکل تھا۔ دعا کے لیے اس کی سی کے یقین کی ضرورت ہے جس سے دعا کی جائے۔ پھر اس یقین کی کہ اس کو ہر طرح کی قدرت ہے، اور دینے کے لیے اس کے پاس سب بچھے ہی پھر اس یقین کی کہ اس کے دار کے سوا اور درنہیں، پھر اس یقین کی کہ وہ خود بھی

دینا چاہتا ہے اور محبت و رحمت، شوختش و عطاء اور احسان و انعام اس کی خاص صفت ہے۔ اور کوئی لے کر اتنا خوش نہیں ہوتا جتنا وہ دے کر خوش ہوتا ہے، پھر اس لقین کی کہ مخلوق محتاج سرتاپا کشکوں گدا ہے۔ پھر اس لقین کی کہ وہ معبد اپنی ہر مخلوق سے دنیا کی ہر چیز سے بیہاں نک کر اس کی شرگ سے زیادہ قریب ہے۔ وہ ہر ایک کی سنتا ہے اور ہر ایک کی ہر حال میں مدد کر سکتا ہے۔

## صفات کی نفعی کا اثر نفسِ انسانی پر

جاہلیت کی تاریخ پر نظر ڈالیے۔ ان میں سے ہر لقین کتنا نایاب اور مضمحل ہو جکا تھا اور ان حقائق میں سے ہر حقیقت کے بارے میں کتنے شہمات و جمادات اور کتنے توہمات اور مغالطے پیدا ہو چکے تھے۔ یونانی فلسفہ کو "واجب الوجود" یا "مبدأ اول" کی صفات سے جتنا گزرو انکار اور صفات کی نفعی اور مجرد و بلا صفت ذات کے اثبات پر جتنا اصرار تھا اس کے بعد اس کے حلقة اثر میں دعا و المتاب کیا امکان باقی رہ جاتا تھا! جس ذات کے متعلق کسی صفت کا علم نہیں، بلکہ اس سے ہر صفت کمال کی نفعی کی جا رہی ہے۔ اس سے سوال کرنے، مدد چاہنے کے کیا معنی ہو سکتے ہیں؟ جس کو کارخانہ قدرت میں کوئی داخل نہیں ہو جو "عقل اول" کو پیدا کر کے "معطل" ہو گیا۔ جس "واحد" سے ایک ہی

”واحد“ کا صد وہ ہو سکتا ہے۔ اور وہ ہو چکا اس سے ہر دم اور ہر آن نے  
نئے افعال و احکام کے صدور کی توقع کب حق بجانب ہو سکتی ہے۔

## مشترکانہ عقائد خدا سے دعا کرنے سے مانع

اس کے مقابلہ میں مشترکانہ جاہلیت اور ”وثنيت“ نے صفات الٰہیہ  
میں سے تقریباً ہر صفت کو کسی ذکر کی طرف منسوب کر رکھا تھا،  
کوئی احیا پر قادر تھا، کسی کے ہاتھ میں رزق تھا۔ کسی کا علم محیط اور ہمگیر  
تھا اور ہر ”غیب“، اس کے لیے ”شہود“ تھا، کسی کے لیے زمان و مکان  
کے جگابات اٹھ پکے تھے اور وہ اپنے پرستاروں کی ہر جگہ اور بیک  
وقت سب کی مدد کر سکتا تھا اور ہر جگہ پہنچ سکتا تھا و قس علیٰ ہنا۔

ایسی حالت میں ”الله واحد“ کی طرف رجوع کرنے اور اس کے سامنے  
دست سوال دراز کرنے کا کیا امکان تھا۔ خصوصاً جبکہ وہ نظر سے اوجعل  
ہوا اور مقامی آہمہ نظر کے سامنے اور دسترس کے اندر ہوں، اسی کے  
ساتھ اس کو بھی ذہن میں رکھئے کہ جاہلیت کے اس دور میں صفات  
و افعال الٰہیہ کا ذکر و تذکرہ بھی مفقود اور ان کا علم صحیح تقریباً معصوم  
ہو چکا تھا اور ”الله کثیره“ کی کار فرمائیوں اور کار سازیوں کی داستانوں

لئے قدیم یونانی فلسفہ کے عقائد و مسلمات ہیں۔

سے مجلسیں معمور اور قلب و دماغ مسحور تھے۔ ایسی حالت میں وہ وہ ہی کیفیت، بالکل قدرتی اور طبعی تھی جس کا قرآن مجید نے نقشہ لکھنے چاہے کہ:

وَإِذَا ذُكِرَ اللَّهُ وَحْدَةً شَمَأَرْتُ قُلُوبُ الَّذِينَ لَا يُؤْمِنُونَ  
بِالآخِرَةِ وَإِذَا ذُكِرَ الَّذِينَ مِنْ دُونِهِ إِذَا هُمْ يَسْتَبِّشُرُونَ

(الزمر۔ ع ۶)

اور جب کہ ایک اندھر کا ذکر کیا جاتا ہے تو جو لوگ آخرت پر یقین نہیں رکھتے ان کے دل نفرت کرتے ہیں اور جب اس کے سوا اورں کا ذکر کیا جاتا ہے تو فوراً خوش ہو جاتے ہیں۔

## یونانی فلسفہ اور مشرکانہ جاہلیت کا اثر

بہر حال یونانی فلسفہ نے اس مسلک کی بنیاد پر جو اس نے صفات کے بارے میں اختیار کیا تھا، دعا و التجا کا دروازہ ہی بند کر دیا تھا، اور مشرکانہ جاہلیت نے (صفات الہیہ کو) مخلوقات کی طرف منسوب کر کے دعا و التجا کا رخ خدا سے موڑ کر بندوں کی طرف پہنچ ل کر دیا تھا۔ دونوں کا مجموعی نتیجہ یہ تھا کہ براہ راست خدا سے طلب و سوال اور دعا و التجا کا رواج ہی تقریباً اختتم ہو گیا تھا۔ زمانہ بعثت میں پورے پورے ملک اور وسیع علاقوں میں ایسے چند آدمی بھی ملنا مشکل تھا جن کو خدا سے دعا کرنے کی عادت اور اس کا سلیقہ ہوا اور جو اس سے تسلیم

حاصل کرتے ہوں، اور اس کی دعوت دیتے ہوں۔

## رسول اللہ صلی اللہ علیہ وسلم کا انسانیت پر احسان

محمد رسول اللہ صلی اللہ علیہ وسلم (اروا حنادل نفو سنا فدلا) نے محروم و محبوب انسانیت کو دوبارہ دعا کی دولت عطا فرمائی اور بندوں کو خدا کے ہمکلام کر دیا۔ اور دعا کی کیا دولت عطا فرمائی، بندگی کی بلکہ زندگی کی لذت اور عزت عطا فرمائی۔ اس مطروود انسانیت کو پھر اذن باریابی ملا اور آدم کا بھاگا ہوا فرزند پھر اپنے خالق والکے آستانے کی طرف یہ ہفتا ہوا واپس ہوا۔

بندہ آمد بدرت بچگی نختہ

آبرو نے خود یعنیاں ریختہ

## دعا سے محروم کا ایک سبب

دعاء سے محروم کا ایک بڑا سبب جاہلیت کا یہ غلط تحلیل تھا کہ خدا ہم سے بہت دور ہے۔ ہماری آواز وہاں کہاں پہنچ سکتی ہے؟ رسول اللہ صلی اللہ علیہ وسلم نے اللہ تبارک و تعالیٰ کی طرف سے یہ اعلان فرمایا اور یہ مژده سنایا کہ:-

وَ إِذَا سَأَلَكَ عَبْدٌ عَنِّيْ فَإِنَّمَا قَرِيبٌ أُجِيبُ دَغْوَةً

الدَّاعِ إِذَا دَعَانَ (البقر - ٢٣)

اور جب آپ سے میسر بندے میرے متعلق سوال کریں تو میں  
نہ دیکھوں دعا کرنے والوں کی دعا قبول کرتا ہوں۔

## حقیقی نافع و ضار

دوسرے اغلط عقیدہ یہ تھا کہ خدا کے سوا کوئی اور بھی نافع و ضر کا الگ  
اور انسانوں کی امداد و اعانت پر قادر ہے۔ اس عقیدہ نے دعا و  
استعانت کو "حقیقی نافع و ضار" سے ہٹا کر خیالی معاونوں اور دادرسوں  
کی طرف متوجہ کر دیا تھا اور عالم کا عالم شرک و بُت پرتوں کا شکار تھا۔  
رسول اللہ صلی اللہ علیہ وسلم نے پوری قوت اور وضاحت کے ساتھ  
اس فرمان کا اعلان کیا، جس میں آپ ہی کو خطاب تھا:-

قُلْ يَا أَيُّهَا النَّاسُ إِنَّ كُنْتُمْ فِي شَكٍّ مِّنْ دِينِي فَلَا أَعْبُدُ  
الَّذِينَ تَعْبُدُونَ مِنْ دُونِ اللَّهِ وَلَكِنْ أَعْبُدُ اللَّهَ الَّذِي  
يَعْوِفُكُمْ وَأَمْرَتُ أَنْ أَكُونَ مِنَ الْمُؤْمِنِينَ . وَأَنْ أَقِمْ  
وَجْهَكَ لِلَّدِينِ حَيْفَاً وَلَا تَكُونُ مِنَ الْمُشْرِكِينَ . وَلَا  
تَدْعُ مِنْ دُونِ اللَّهِ مَا لَا يَفْعُلُكَ وَلَا يَضُرُّكَ ۚ فَإِنْ  
فَعَلْتَ فَإِنَّكَ مِنَ الظَّالِمِينَ . وَإِنْ يَمْسِكَ اللَّهُبَضْرَ فَلَا  
كَاشِفَ لَهُ إِلَّا هُوَ ۖ وَإِنْ يَرْدِكَ بِخَيْرٍ فَلَا رَآدٌ لِفَضْلِهِ  
يُصِيبُ بِهِ مَنْ يَشَاءُ مِنْ عِبَادِهِ وَهُوَ الْغَفُورُ الرَّحِيمُ

کہہ دو، لے لوگو! اگر تمہیں میرے دین میں شک ہے تو اللہ  
کے سوا جن کی تم عبادت کرتے ہو، میں ان کی عبادت نہیں کرتا  
 بلکہ میں اللہ کی عبادت کرتا ہوں، جو تمہیں وفات دیتا ہے اور  
 مجھے حکم ہوا ہے کہ ایمان والوں میں رہوں اور یہی کہ بھجو ہو کر  
 دین کی طرف رُخ کیے رہوں اور مشرکین میسا نہ ہوں۔ اور اللہ  
 کے سوا کسی چیز کو نہ پکاروں جو نہ تیرا بھلا کرے اور نہ بُل۔ پھر اگر قونے  
 ایسا کیا تو یہ شک ظالموں میں سے ہو جائے گا اور اگر اللہ تھیں  
 کوئی تکلیف بہنچا نے تو اس کے سوا اس کو کوئی ہٹانے والا نہیں اور  
 اگر تمہیں کوئی بھلانی بہنچا تھا ہے تو کوئی اس کے فضل کو پھر نہ  
 والا نہیں اپنے بندوں میں اجسے چاہتا ہے اپنا فضل بہنچتا ہے  
 اور وہی بخشش والا مہربان ہے۔

## دعا کی رفتہ شان

پھر آئی نے صرف اسکا کو واضح نہیں کیا کہ بندہ اپنے مالک سے  
 دعا کر سکتا ہے اور وہ اس کی سنتا ہے۔ اور اس کی مدد کر سکتا ہے۔ بلکہ  
 آپنے ثابت کیا کہ خدا کو دعا مطلوب ہے اور وہ اس سے خوش اور راضی ہوتا  
 ہے، بلکہ دعا رکنے سے ناراضی ہوتا ہے۔ دعا بندگی کا نہایت واضح  
 اور موثر مظاہر ہے اور عدم دعا بندگی سے گریز و استکبار و کرشی کی علاۃ

ہے۔ آپ کے اس اعلان نے دعا کا پایہ کیس سے کہیں بہنچا دیا اور اس کو بندگی کے فعل اضطراری کے درجہ سے عالی عبادت اور قرب کے مقام تک بہنچا دیا۔

وَقَالَ رَبُّكُمْ أَذْعُونِي أَسْتَجِبْ لَكُمْ إِنَّ الَّذِينَ يَسْتَكْبِرُونَ  
عَنْ عِبَادَتِي سَيَدْحُلُونَ جَهَنَّمَ ذَاهِرِينَ (المؤمنون - ٦)

اور تمہارے رب فرمایا ہے کہ مجھے پکارو میں تمہاری دعا قبول کروں گا۔ بیشک جو لوگ میری عبادت سے کرشی کرتے ہیں عنقریب وہ ذلیل ہو کر جہنم میں داخل ہوں گے۔

حدیث سے معلوم ہوتا ہے کہ دعا نہ کرنا مخفی محرومی کا باعث نہیں اللہ تعالیٰ کی نارِ حنگی کا بھی باعث ہے حدیث کے الفاظ ہیں:

مَنْ لَمْ يَسْأَلِ اللَّهَ يَغْضِبُ عَلَيْهِ

جو اللہ سے سوال نہیں کرنا اللہ اس سے ناراض ہوتا ہے۔

پھر آئی نے اسی پر استغفار نہیں کیا بلکہ دعا کو مغرب عبادت قرار دیا۔  
اللَّهُمَّ مُنْعِجُ الْعِبَادَةِ - دعا کو رحمت و برکت کے دروازے کی کلید قار دیا گیا اور فرمایا گیا

مَنْ فُتَحَ لَهُ مِنْكُمْ بَابُ الدُّعَاءِ فُتَحَتْ لَهُ أَبْوَابُ الرَّحْمَةِ .

جس کے لیے دعا کا دروازہ کھل گیا اس کے لیے جوست کے دروازے کھل گئے

اس طرح دعا کا شعبہ جس کی زندگی میں کوئی جگہ نہیں رہی تھی عبادات اور معابد بھی اس کے نور سے خالی ہو چکے تھے اور جاہلیت کے سالک اور متاضن اور عباد و زہاد بھی اس دولت سے محروم تھے۔ دوبارہ زندہ اور تازہ ہوا اور یہ دولت اتنی عام ہوئی کہ:

رہے اس سے محروم آپ نے خاکی

## ادعیہ مأثورہ سُستَقْلَ دَلَلْ ثَبَوت

بتوت محمدی کی تجدید اور اس کا عمل تکمیل اسی پر ختم نہیں ہوتا۔ آپ نے ہمیں دعا کرنا بھی سمجھایا، آپ نے انسانیت کے خزانے کو اور دنیا کے ادب کو دعاوں کے ان جواہرات سے مالا مال کیا جن کی نظر اپنی آبداری و درخشنانی میں صحت سماوی کے بعد مل نہیں سکتی۔ آپ نے اپنے مالک سے ان الفاظ میں دعا کی جن سے زیادہ موثر اور زیغ الفاظ، جن سے زیادہ موزوں و منان الفاظ انسان نہیں لاسکتا۔ یہ دعا میں سُستَقْلَ معجزات اور دَلَلْ ثَبَوت ہیں ان کے الفاظ اثبات دیتے ہیں کہ وہ ایک بیغمیری کی زبان سے نکلے ہیں۔ ان میں بتوت کا نور ہے بیغمیر کا یقین ہے "عبد کامل" کا نیاز ہے۔

لہ یغرض اور حاجت اگر اپنے مالک اور آقا سے ہو تو اس میں مقام بتوت کے لیے کوئی سوءے ادب نہیں بلکہ فخر و مبارات ہے۔

محبوب رب العالمین کا اعتماد و نازہے۔ فطرتِ بُوت کی معصومیت  
و سادگی ہے۔ دل درد مند و قلبِ محنظر کی بے تکلفی و بیساختگی ہے، صاحب  
غرض و حاجتِ مند کا اصرار و اضطرار بھی ہے اور بارگاہِ الوہیت کے  
ادب شناس کی احتیاط بھی۔ دل کی جراثت اور درد کی کسک بھی ہے  
اور چارہ ساز کی چارہ سازی اور دل نوازی کا لبقین و سرو بھی، درد کا اظہار  
بھی ہے اور اس حقیقت کا اعلان بھی کہ حذر  
درد ہا وادی و درمانی ہنوز

## دعاؤں کی ادبی قدر و قیمت

یہ دعائیں اپنی روحانی و معنوی قدر و قیمت کے علاوہ اعلیٰ ادبی قدر و  
قیمت کی حامل ہیں اور دنیا کے ادبی ذخیرے کے وہ نوادر اور شہپارے ہیں  
جن کی نظر انسانی لطیب ہریں نہیں مل سکتی۔ بہت سے ناقیدین ادب نے  
بھی خطوط کو اس وجہ سے ادب میں اعلیٰ مقام دیا ہے کہ وہ بیساختہ اور  
تکلفات سے دور ہوتے ہیں اور ان میں دلی جذبات کی بے تکلف ترجیان  
ہوتی ہے، لیکن ان کو معلوم نہیں کہ حذر

ستاروں سے آگے جہاں اور بھی ہے

ادب کی ایک صنف اور بھی ہے، جس میں خطوط سے زیادہ بے تکلف  
اور بے ساختگی پائی جاتی ہے جس میں سارے جمادات اور اصطلاحات

الٹھجاتے ہیں جس میں صاحب کلام اپنادل کھول کر رکھ دیتا ہے اور اس کی زبان اس کے دل کی حقیقی ترجمان بن جاتی ہے۔ جب منکم داد و تین سے بے پرواہوتا ہے سامعین کی خاطر بات نہیں کرتا بلکہ اپنے دل کے تقاضے سے گویا ہوتا ہے ادب عالیٰ کی بہ صفت ”دعا ریام مناجات“ ہے۔

## سیپارہ دل

ادب کا ایک اہم عنصر جس کو اکثر ناقیدین فن نے نظر اندازی کیا ہے۔ اور جو ادب میں حقیقی روح اور طاقت پیدا کرتا ہے اور اس کو بمقابلے دو امر بخشا ہے، صداقت اور خلوص ہے۔ اس عنصر کی جیسی نمود ”دعا و مناجات“ میں پائی جاتی ہے ادب کی کسی اور صنف میں نہیں پائی جاسکتی۔ پھر جب صاحب دعا ریام درد بھی ہو اور اس کو اپنے درد دل کے اظہار پر اعلیٰ درجہ کی قدرت بھی ہو تو پھر اس کی زبان سے نکلے ہوئے لفظ ادب کا مجھرہ بن جاتے ہیں۔ اور وہ الفاظ نہیں ہوتے بلکہ دل کے ٹھکڑے اور انکھ کے آنسو ہوتے ہیں اور وہ صدیوں تک ہزاروں انسانوں کو ترپاتے رہتے ہیں پھر جب ان مطالب کو ادا کرنے والی زبان وہ ہو جو حی کی گزرگاہ اور رخصا و بلا عنعت کی بادشاہ ہو، تو پھر ان کی تاثیر و اعجاز کا کوئی شکانا نہیں۔

**طائف کی دعا** حدیث و سیرت کے ذریعہ نے حضرت صلی اللہ علیہ وسلم

کی جو دعا بیں منقول ہیں۔ ان پر نظرِ دالے کیا کوئی بڑے سے بڑا ادیب اپنے بے بسی وکرداری کا نقشہ کھینچنے کے لیے اپنا فقر و احتیاج بیان کرنے کے لیے اور دریائے رحمت کو جوش میں لانے کے لیے اس سے زیادہ مؤثر اس سے زیادہ دل آؤ نا اور اس سے زیادہ جامع الفاظ لاسکتا ہے۔ ایک بار سفر طائف کا نقشہ سامنے لائیے اور سفر طائف کے شکستہ دل اور خون آلو دیا اور پر نظرِ دالے، پھر عزبت و مظلومیت کی اس فضامیں ان الفاظ کو پڑھیے:

اللَّهُمَّ إِلَيْكَ أَشْكُوكُ أَضْعُفَ قُوَّتِي وَقِلَّةَ حِيلَتِي وَهُوَ إِنِّي  
عَلَى النَّاسِ رَبُّ الْمُسْتَضْعَفِينَ إِلَى مَنْ تَكَلَّبَ إِلَى بَعْدِ  
يَعْجَهُمُّنِي أَوْ إِلَى عَدُوِّ مَلْكَتِهِ أَمْرِي إِنَّمَا يَكُنْ بِكَ عَلَىٰ  
غَضَبٍ فَلَا أُبَالِي غَيْرَ أَنَّ عَافِيَتَكَ هِيَ أَوْسَعُ لِيْ أَغْوُذُ  
بِنُورِ وَجْهِكَ الَّذِي أَشَرَّقْتَ لَهُ الظُّلُمَاتُ وَصَلَحْتَ عَلَيْهِ  
أَمْرُ الدُّنْيَا وَالآخِرَةِ مِنْ أَنْ يَحْلِّ بِي غَضَبُكَ أَوْ يَسْنُلَ  
عَلَيَّ سَخْطُكَ لَكَ الْعُنْبُرُ حَتَّىٰ تَرَضَىٰ وَلَا حَوْلَ وَلَا قُوَّةَ  
إِلَّا بِكَ .. (کنز العمال)

اہلی اپنی کمرداری، بے سروسامانی اور لوگوں میں تحقیر کے بابت تیرے سامنے فریاد کرتا ہوں تو سب رحم کرنے والوں سے زیادہ رحم کرنے والا ہے درمانہ اور عاجزوں کا اکابر تور ہی ہے اور میرا

مالک بھی تو ہی ہے، مجھے کس کے پیر دیکیا جاتا ہے کیا بیگانہ ترش رو  
کے، یا اس دشنا کے بوقام پر ترقابو رکھتا ہے، اگر مجھ پر تیراغضب نہیں  
تو مجھے اس کی کچھ بروانہ نہیں۔ لیکن تیری عافیت میسر ہے زیادہ وسیع  
ہے۔ میں تیری ذات کے نور سے پناہ چاہتا ہوں جس سے سب تایکیاں  
روشن ہو جاتی ہیں اور دنیا دین کے کام اس سے ٹھیک ہو جاتے  
ہیں کرتے اغضب مجھ پر اترے یا تیری رضامندی مجھ بروارہ ہو مجھے  
تیری ہی رضامندی اور خوشنودی درکار ہے اور لیکن کرنے یا بدی سے  
پنجے کی طاقت مجھے تیری ہی طرف سے ملتی ہے۔

لیکا کبھی جب آپ کو ایسا وقت پیش آئے اور آپ کے دل کی کیفیت  
بھی یہی ہو تو آپ ان سے بہتر اور ان سے زیادہ موثر الفاظ لالستے ہیں۔  
یا آپ کو دنیا کے ادبی ذخیرے میں اپنے دل کی ترجمانی کے لیے اس سے  
بہتر لفظ مل سکتے ہیں۔

## عرفات کی دعا

اسی طرح میدان عرفات کا تصویر کجھے۔ ایک لاکھ چوپیس ہزار کفن برداشت  
انسانوں کا مجمع ہے۔ لیکن کی صدائوں اور جگاج کی دعاؤں سے فضا گونج

رہا ہے۔ خدا کی شان بے نیازی اور عظمت و جبروت کا نقشہ سامنے ہے انسانوں کے اس جنگل میں ایک بربندہ حرام پوش ایسا بھی ہے (فداہ الی دامی) جس کے کانہ جوں پر ساری انسانیت کا بارہے جو ہر دیکھنے والے سے زیادہ خدا کی عظمت و حلال کا مشاہدہ کر رہا ہے اور ہر جانتے والے سے زیادہ انسانوں کی درمادی کی حقیقت اور بے بسی سے واقف ہے۔ اس پُر تائیر اور پُر ہبیت فضایں اس کی آواز بلند ہوتی ہے اور سُننے والے سنتے ہیں۔

اللَّهُمَّ إِنَّكَ تَسْمَعُ كَلَامِي وَتَرَى مَكَانِي وَتَعْلَمُ سِرِّي  
وَعَلَانِيَتِي لَا يَخْفِي عَلَيْكَ شَيْءٌ مِّنْ أَمْرِي ، وَأَنَا  
الْبَائِسُ الْفَقِيرُ الْمُسْتَغِيثُ الْمُسْتَجِيرُ ، الْوَاجِدُ الْمُشْفِقُ  
، الْمُقْرُرُ الْمُعْتَرِفُ بِذَنِّي أَسْأَلُكَ مَسْنَلَةَ الْمُسْكِنِينَ ،  
وَأَبْتَهِلُ إِلَيْكَ أَبْتَهَالُ الْمُذْنِبِ الدَّلِيلِ ، وَأَدْعُوكَ دُعَاءَ  
الْخَابِقِ الْضَّرِيرِ وَدُعَاءَ مَنْ خَضَعَتْ لَكَ رَقْبَتَهُ وَفَاضَتْ  
لَكَ عَرَشَتَهُ وَذَلَّ لَكَ جَسْمُهُ وَرَغَمَ لَكَ أَنْفُسُ اللَّهُمَّ  
لَا تَجْعَلْنِي بِدُعَائِكَ شَقِيقًا وَكُنْ لِّي رَءُوفًا رَّحِيمًا ، يَا خَيْرَ  
الْمَسْئُولِينَ وَيَا خَيْرَ الْمُعْطِينَ بِهِ

اے اللہ تو میری بات سنتا ہے اور میری جگہ کو دیکھتا ہے اور میرے

لے کر ن العال عن ابن عباس۔ اس مقالہ کی اکثر ادعیہ کا ترجمہ مناجات مقبول سے مافوضہ ہے جو مولانا عبدالمadjid دیبا بادیؒ کے ترجمہ و شرح کے ساتھ شائع ہوئی ہے۔

پوشیدہ اور ظاہر کو جانتا ہے۔ تجوہ سے میری کوئی بات جھپٹی نہیں رہ سکتی۔  
 میں مصیبت زدہ ہوں، محتاج ہوں، فریادی ہوں، پستانہ جو ہوں،  
 پریشان ہوں، ہراساں ہوں، اپنے گناہوں کا اقرار کرنے والا  
 ہوں، اعتراف کرنے والا ہوں، تیرے آگے سوال کرتا ہوں،  
 جیسے کس سوال کرتے ہیں، تیرے آگے گڑا گڑا ہوں جیسے  
 گناہ ہنگار ذمیل و خوار گڑا گڑا ہے اور تجوہ سے طلب کرتا ہوں، جیسے  
 خوف زدہ آفت رسیدہ طلب کرتا ہے اور جیسے شخص طلب  
 کرتا ہے جس کی گردان تیرے سامنے جمکی ہو اور اس کے آنسو بہے  
 ہوں اور تن بدن سے وہ تیرے آگے فوتی کیے ہوئے ہو اور  
 اپنی ناک تیرے سامنے رکھ رہا ہو۔ اے اللہ تو مجھے اپنے سے  
 دعا مانگنے میں ناکام نہ کہ اور میسر حق میں بڑا ہر بان اور حرم  
 کرنے والا ہو جائے سب مانگنے جانے والوں سے بہتر اور سب دینے  
 والوں سے اچھے۔

کیا خدا کی بربادی و عظمت اور اپنی ناقوانی و بے نوازی، فقر و اختیار، محجز  
 و مسکن کے افہما ر و اقرار کے لیے اور رحمت خداوندی کو جوش میں لانے  
 کے لیے ان سے زیادہ پراثر، پر خلوص اور دلنشیں الفاظ انسان کے کلام  
 میں مل سکتے ہیں اور اپنے دل کی کیفیت اور عجز و مسکن کا نقشہ اس سے  
 بہتر کھینچا جاسکتا ہے؟ یہ الفاظ تو دریائے رحمت میں نلاطم پیدا کرنے کے

یے کافی ہیں، آج بھی ان کو ادا کرتے ہوئے دل اُندھاتا ہے، آنکھیں  
اشکبار ہو جاتی ہیں اور رحمتِ خداوندی صاف متوجہ معلوم ہوتی ہے  
رحمت للعالمین صَلَّی اللہُ عَلَیْہِ وَسَلَّمَ پر اللہ کی ہزاروں رحمتیں کر ایسی  
بُرُّ کیف اور اثر افریں دعا اُمت کو سکھا گئے اور «باب رحمت» پر اس  
طرح دشک دینا بتا گئے: اللَّهُمَّ صَلِّ وَسَلِّمْ عَلَيْهِ وَعَلَىٰ عِشْرَتِ  
بَعْدَ حَكْلٍ مَعْلُومٍ لَّا تَعْزَّزْ

## بندگی بے چارگی کا اظہار

سب جانتے ہیں کہ ایک قوی اور غنی ذات قادر مطلق، سلطانِ برحق،  
ماںک الملک کو اپنی طرف کھینچنے متوجہ کرنے اور اس کی رحمت کے لیے  
ابنی عجز و دریاندگی اور اپنی بندگی و بیچارگی کے زیادہ سے زیادہ اور موثر  
سے موثر اظہار کی ضرورت ہوتی ہے، اور اس اعتراف کی کہہ خاندانی  
و نسلی غلام، مملوک ابن مملوک اور اس در دلت اور آستانہ شاہی  
کے قدیمی نمک خوار و پروردہ نعمت یہیں۔ جان دمال ہر چیز کے آپ  
ماںک ہیں، کوئی چیز آپ کے قبضہ قدرت سے باہر نہیں، ایسی حالت یہیں  
آپ ہی رحم نفر ماییں گے اور آپ ہی خبر نہیں گے تو کون لے گا۔ دیکھئے  
کسی دعا کے لیے اس سے بہتر تدبیر اور مقصد کی کشاوش کیے اس  
سے بہتر کلید کیا ہو سکتی ہے؟

اللَّهُمَّ إِنِّي عَبْدُكَ وَابْنُ عَبْدِكَ وَابْنُ أَمْتَكَ نَاصِيَتِي بِيَدِكَ  
مَا ضَرِ فِي حُكْمِكَ عَذْلٌ فِي قَضَائِكَ أَسْنَلَكَ بِكُلِّ اسْمٍ  
هُوَ لَكَ سَمِيَّتْ بِهِ نَفْسَكَ أَوْ أَنْزَلْتَهُ فِي كِتَابِكَ أَوْ  
عَلِمْتَهُ أَحَدًا مِنْ خَلْقِكَ أَوْ اسْتَأْثَرْتَ بِهِ فِي عِلْمِ الْغَيْبِ  
عِنْدَكَ أَنْ تَجْعَلَ الْقُرْآنَ الْعَظِيمَ رَبِيعَ قَلْبِي وَشَوَّرَ  
بَصَرِي وَجَلَاءَ حُزْنِي وَذَهَابَ هَمِّي

اے اللہ، میں بندہ ہوں تیرا اور بیٹھا ہوں تیرے بندے کا اور  
بیٹھا ہوں تیری بندی کا، ہر تین تیرے قبضہ میں ہوں، ناقہ ہے میرے  
ہارے میں تیرا حکم اور میں عدیل ہے میسکرایا میں تیر فیصلہ میں تھے  
ہر اسم کے واسطے سے جس سے تو نے اپنی ذات کو موصوف کیا ایسا  
کو اپنی ذات میں اتارا ہے یا اسے اپنی مخلوق میں سے کسی کو بتایا ہے  
یا اپنے پاس اسے غیب ہی میں رہنے دیا ہے دخواست کرتا ہوں  
کہ قرآن عظیم کو میسکر دل کی بہار بنادے اور میری آنکھ کا لوز اور  
میسکر غم کی کشائش اور میری تشویش کا دفعیہ۔

## الْإِنْسَانُ ضَرُورِيَّاتُ كَيْ جَامِعُ نَمَائِنَدِي

انسان کی ضروریات بے انہا ہیں، ان میں انتخاب نہایت مشکل۔ ان

لہ طرانی عن ابن سعوود

سب کا سیٹنا ناممکن۔ ایسی حالت میں انسان اپنی کیا ضروریات بیان کرے، کیا نہ کرے۔ ہم اپنے ہی حال پر غور کریں کہ اگر عرض مدعایا کا موقع آئے تو ہیں کیسی پریشانی پیش آئے اور بعد میں کسی کسی حسرت ہو کہ خل  
بہت نکلے میرے ارمان لیکن پھر بھی کم تکلے

لیکن دیکھئے پیغامبر انسانیت صلی اللہ علیہ وسلم نے انسانیت کی (بشریت)  
وہ فطرت صحیح پیرا ہو) اور انسانی ضروریات کی کسی جامع منائندگی کی ہے:

لَا إِلَهَ إِلَّا اللَّهُ الْحَلِيمُ الْكَرِيمُ سُبْحَانَ اللَّهِ رَبِّ الْعَرْشِ  
الْعَظِيمُ وَالْحَمْدُ لِلَّهِ رَبِّ الْعَالَمِينَ أَسْتَلِكَ مُؤْجَبَاتِ  
رَحْمَتِكَ وَعَزَّائِمَ مَغْفِرَتِكَ وَالْغَيْمَةَ مِنْ كُلِّ بَرْوَةِ  
السَّلَامَةَ مِنْ كُلِّ إِثْمٍ لَا تَدْعُ إِلَى ذُنْبٍ إِلَّا غَفَرْتَهُ وَلَا  
هَمَّا إِلَّا فَرَجَتْهُ وَلَا حَاجَةَ هِيَ لَكَ رَضِيَ إِلَّا قَضَيْتَهَا يَا  
أَرْحَمَ الرَّاحِمِينَ لَهُ

اللہ کے سوا کوئی معمود نہیں، وہ حلیم و کریم ہے پاکی ہے اللہ کی جو  
عرش عظیم کا اک ہے۔ سب تعریف اللہ کی ہے جو سارے ہمالوں  
کا پیر و رکار ہے۔ میں تجھ سے وہ اعمال و خصائص مانگتا ہوں جو تیری  
رحمت کو واجب کرنے والی ہیں اور مغفرت کے لئے بھی اباب اور

لہ ترمذی و ابن ماجہ عن عبد اللہ بن ابی او فی الرضا

ہر نیکی کی لوٹ اور ہر معصیت سے حفاظت کوئی گناہ نہ جھوڑ جسے  
تو بخشندے نہ کوئی تشویش جسے تو دور نہ فرمادے نہ کوئی ایسی  
ضرورت جو نیزی مامر منی کے مطابق ہے جس کو پورا نہ فرمائے اے  
ارحم الراحمین۔

ایک دوسری دعائیں فرماتے ہیں :

اللَّهُمَّ أَصْلِحْ لِي دِينِ الَّذِي هُوَ عِصْمَةُ أَغْرِيَنَا وَأَصْلِحْ  
لِي دُنْيَايَ الَّتِي فِيهَا مَعَاشِي وَأَصْلِحْ لِي آخِرَتِي الَّتِي  
فِيهَا مَعَادِي وَاجْعَلْ الْحَيَاةَ زِيَادَةً لِي فِي كُلِّ خَيْرٍ  
وَاجْعَلْ الْمَوْتَ رَاحَةً لِي مِنْ كُلِّ شَرٍّ

اے ائمہ میرا دین درست رکھ جو میرے حق میں بجا وہ ہے اور میری  
دنیا درست رکھ جس میں میری معاش ہے اور میری آخرت درست  
رکھ جہاں مجھے لوٹتا ہے اور زندگی کو میرے حق میں ہر چنانی میں  
ترقبہ اور موت کو میرے حق میں ہر بر الائے ان بنادے۔

## غیر فانی علیش اور مختصر مسرت

انسان لطف و مسرت کا کتنا لمحیں ہے، لیکن اس کی انگاہ محدود

لہ مسلم عن ابی ہریرہ

اور کوتاہ وہ فانی لذت کا جو یا اور ختم ہو جانے والی مرسّت کا طالب ہے آپ دعا فرماتے ہیں۔ اور دعا ہی دعائیں اس نکتہ کی تعلیم دے جاتے ہیں کر اصلِ مانگنے کی چیز غیر فانی علیش اور بغیر ختم مرسّت ہے اور اصلِ مطلوب شے دوسرا زندگی کی راحت اور دیدارِ الٰہی کی لذت ہے۔

اللَّهُمَّ إِنِّي أَسْأَلُكَ نَعِيْمًا لَا يَنْفَدُ وَقْرَةً عَيْنٍ لَا تَنْقَطِعُ وَ  
أَسْأَلُكَ الرَّضَا بِالْقَضَاءِ وَبَرْدَ الْعِيشِ بَعْدَ الْمَوْتِ وَلَذَّةَ  
النَّظَرِ إِلَى وَجْهِكَ وَالشُّوقُ إِلَى لِقَائِكَ بِهِ

اے اللہ میں تجوہ سے ایسی نعمت مانگتا ہوں جو ختم نہ ہو اور ایسی آنکھوں کی شہدگ جو جاتی نہ رہے اور میں تجوہ سے مانگتا ہوں یہ تیرے حکم (تکوین) پر رضا مند رہنا اور موت کے بعد خوش عیش اور تیرے دیدار کی لذت اور تیری دیدکا شوق۔

## دعاؤں میں اخلاقی حقیقتیں اور نفیاٹی نکتے

ایمان کی دولت کے بعد اخلاق حسنہ ہری نعمت ہیں، جس نے اپے متعلق خبر دی ہے کہ: بَعْثَتْ لِإِسْمَامِ مَكَارِمِ الْخُلُاقِ میسری بعثت کی (ایک اہم غرضِ مکارم اخلاق کی تکمیل ہے۔ وہ مکارم اخلاق

لہ مسدر ک عن عمار بن یاسر رض

کی اہمیت کیسے محسوس نہ کرے گا اور اس کی باتیکوں اور نزدیکتوں پر اس کی نظر کیسے نہ ہوگی؟ ما ثور دعاوں کا ایک بڑا حصہ اخلاق و صفاتِ حسنے متعلق ہے۔ اور ان دعاوں میں ایسی اخلاقی حقیقتیں اور ایسے نفاذی نتائج بیان کئے گئے ہیں جو علماء اخلاق و علم النفس کے مستقل موضوع مطالعہ ہیں۔

پہلے تو آپ کی ایک جامع دعا یہ ہے، پھر مختلف اخلاق انسانی پر ادعیہ ما ثورہ کا مطالعہ کیجئے تہجد کی ایک دعا میں ارشاد فرماتے ہیں:

اللَّهُمَّ إِهْدِنِي لِأَحْسَنِ الْأَعْمَالِ وَأَخْسِنِ الْأَخْلَاقِ لَا  
يَهْدِنِي لِأَحْسِنِهَا إِلَّا أَنْتَ وَقُنْتِي سَيِّدُ الْأَعْمَالِ وَسَيِّدُ  
الْأَخْلَاقِ لَا يَقِنَ سَيِّنَهَا إِلَّا أَنْتَ لَهُ

ایے اللہ مجھے بہترین اعمال اور بہترین اخلاق کی توفیق و رہنمائی فرم ا  
بہترین اعمال و اخلاق کی توہینی رہنمائی فراست کتا ہے اور مجھے بُرے  
اعمال و اخلاق سے توہینی بچا سکتا ہے۔

آئینہ دیکھ کر انسان کو اپنے اعضا کے تناسب اور احسن تقویم کی  
صداقت کا احسان ہوتا ہے۔ اس موقع پر کہی اخلاق کی اہمیت کا احساس  
دلایا گیا ہے اور حسن صورت کے ساتھ حسن سیرت کی دعا کی تعلیم دی گئی

لِهِ النَّاسِ عَنْ جَاهَنَّمَ

ہے کہ ان دونوں کی جامعیت کے ساتھ انسان خلیفۃ اللہ ہے۔ آئیںہ  
دیکھ کر ارشاد ہوتا ہے:

الْحَمْدُ لِلّٰهِ، الْلّٰهُمَّ كَمَا حَسِنْتَ خَلْقِي فَحَسِّنْ خَلْقِي لَهُ

اللّٰهُ تَعَالٰی کا شکر ہے اور تعریف ہے، اے اللّٰہ تو نے میری  
صورتِ ابھی بنائی تو میری سیرت بھی ابھی کر دے۔

کامل زندگی اور ”حیات طیبیہ“ کی تکمیل ایمان، صحت اور حسن  
اخلاق کے مجموعہ سے ہوتی ہے۔ ایک دعا میں ارشاد ہوتا ہے:

اللّٰهُمَّ إِنِّي أَسْأَلُكَ صِحَّةً فِي إِيمَانِ وَإِيمَانًا فِي حُسْنِ  
خُلُقٍ لَّهُ

اے اللّٰہ میں سمجھ سے مانگتا ہوں تکریتی ایمان کے ساتھ اور ایمان  
حسن اخلاق کے ساتھ۔

ایک دوسری دعا میں ہے،

وَأَسْأَلُكَ لِسَانًا صَادِقًا وَقَلْبًا سَلِيمًا وَخُلُقًا مُسْتَقِيمًا لَهُ

مجھ سے مانگتا ہوں پچھی زبان اور قلب سليم اور اخلاق صحیح۔

لَهُ مَنْدَاحِمُنْ اَمْ سَلَمَةُ

لَهُ مَسْتَدِرُكْ حَاكِمُنْ اَبِي هُرَيْرَةَ

لَهُ تَرْمِي عَنْ شَمَادِبْنِ اَوْسِ

## چند اخلاقی باریکیاں

اخلاق کی ان عنویٰ اور اجمالی دعاؤں کے ساتھ بعض ایسے محاکم  
اخلاق کی دعا کی گئی ہے (اور اس کے ذریعہ اُمّت کو ان کی اہمیت و  
اہتمام کی طرف توجہ دلائی لگئی ہے) جو بڑے لطیف اور باریک ہیں اور  
محال اخلاق کے یہے معیار کا درجہ رکھتے ہیں تکمیل اخلاق اور کسی ال  
انسانیت و شرافت و قویٰ کی ایک علامت یہ ہے کہ خدا کے عاجز و مسکین  
بندوں سے محبت ہو۔ اہلِ دولت و قوت کی توقیر اور ان سے محبت کرنے  
والے تو عام ہیں مگر فقراء و مساکین سے محبت کرنے والے بہت کمیاب  
ہیں۔ یہ اخلاق کا اعلیٰ درجہ ہے اور حاضن توفیقِ الہی پر مختصر ہے ایک دعا میں  
ارشاد ہوتا ہے:

اللَّهُمَّ إِنِّي أَسْأَلُكَ فِعْلَ الْخَيْرَاتِ وَتَرْكَ الْمُنْكَرَاتِ  
وَحْبَ الْمَسَاكِينِ لِهِ

ای اہل میں سمجھ سے توفیق چاہتا ہوں، نیکوں کے کرنے کی اور  
برائیوں کے چھوڑنے کی اور عزیزوں کے ساتھ محبت کی۔  
دنیا میں روانِ دوسروں کو چھوٹا اور پانے کو بڑا سمجھنے کا ہے اس مرض

لِهِ مُتَدَرِّكِ حَامِكَ عَنْ ثُوبَانٍ

سے صرف وہی برگزیدہ نفوس پر سکتے ہیں جن کا تذکیرہ ہو چکا ہوا اور ان پر  
فضل الہی ہوا گر کہ ہی نظر سے دیکھا جائے تو بہت کم نفوس اس خود پرستی  
و خود بینی سے پہنچتے ہیں۔

ہوس سینے میں چھپ چھپ کر بنالیتی ہے تصویریں

اس کے لیے اہتمام سے دعا کی ضرورت ہے کہ یہ مرض مشکل سے نظر  
آتا ہے اور شکل سے اس سے چھکنا رالممکاتے۔ المخلصین خود اپنے حق میں اس  
طرح دعا فرماتے ہیں اور گویا اُمّت کو تعلیم دیتے ہیں:

اللَّهُمَّ اجْعِلْنِي صَبُورًا وَاجْعِلْنِي شَكُورًا وَاجْعِلْنِي فِي  
غَيْبِي صَفِيرًا وَفِي أَعْيُنِ النَّاسِ كَبِيرًا لَهُ

اَلَّا شَدَّدْجَهْنَهْ طَاصِبَرْكَرْنَهْ وَالابنادِ اور مجھے طاشکر کرنے  
وَالابنادِ اور مجھے میر کی انظر میں جھوٹا بنا دے اور دوسروں کی  
نظر میں بڑا بنا دے۔

ظاہر و باطن کی مطابقت اور دونوں کا جمال و اصلاح نعمت خداوندی  
اور وہ دولت خاص ہے جس کے لیے اہتمام سے دعا کی ضرورت ہے  
معلمِ اخلاق فرماتے ہیں:

اللَّهُمَّ اجْعِلْ مَرِيْرَتِي خَيْرًا مِنْ عَلَانِيَتِي وَاجْعِلْ عَلَانِيَتِي  
حَالَةً بَلَهُ

اَلَّا كَنْزَ الْعَالَمِ بَرِيْدَةً لَهُ تَرْمِي عَنْ عَرْفِ

اے میرے اشیاء میرے ظاہر کو میرے باطن سے ہتر کر دے اور  
میرے ظاہر کو صاف بنادے۔

اس کی مزید تفصیل اس دعائیں ملاحظہ فرمائے:

اللَّهُمَّ طَهِّرْ قَلْبِيْ مِنَ النَّفَاقِ وَعَمَلِيْ مِنَ الرِّيَاءِ ،  
وَلِسَانِيْ مِنَ الْكِذْبِ ، وَعَيْنِيْ مِنَ الْخِيَانَةِ ، فَإِنَّكَ تَعْلَمُ  
خَائِنَةَ الْأَعْيُنِ وَمَا تُخْفِي الصَّدُورُ . إِنَّمَا

اے اشیاء دل کو نفاق سے پاک کر دے، میرے عمل کو یا  
سے اور میرے زبان کو جھوٹ سے اور میرے آنکھ کو خیانت سے  
تباخ پر روشن ہیں آنکھوں کی چوریاں بھی اور دل جو کچھ جھپٹائے  
رکھتے ہیں۔

## دلوں کی ترجمانی

پیغمبر انسانیت نے دعائیں انسانوں کی طرف انسان صوریات  
کی بھی ایسی مکمل نیابت کی ہے کہ قیامت تک آنے والے انسانوں کو ہر زبان  
و مکان میں ان دعاؤں میں اپنے دل کی ترجمانی، اپنے خیالات کی نمائندگی  
اور اپنے اطمینان کا سامان ملے گا اور بہت سی وہ صورتیں ملیں گی جن

لَهُ كُنْزُ العَمَالِ عَنْ أَمْ سَعِيدٍ -

جن کی طرف آسانی سے ہر ایک انسان کا ذہن جانا مشکل ہے مثال کے  
طور پر حسب ذیل دعا پڑھئے:

اللَّهُمَّ إِنِّي أَغُوذُ بِكَ مِنْ مُنْكَرَاتِ الْأَخْلَاقِ وَالْأَعْمَالِ  
وَالْأَهْوَاءِ وَالْأَذْوَاءِ نَعُوذُ بِكَ مِنْ شَرِّ مَا أَسْتَعَادَ مِنْهُ  
نَبِيُّكَ مُحَمَّدَ لِهِ وَمِنْ جَارِ السُّوءِ فِي دَارِ الْمُقَامَةِ فِيَانَ  
جَارُ الْبَادِيَّةِ يَتَحَوَّلُ ، وَغَلَبةُ الْعَدُوِّ وَشَمَائِهُ الْأَعْدَاءِ  
وَمِنَ الْجُوعِ فَإِنَّهُ بِنَسْ الصَّبْرِيْجُ وَمِنَ الْخِيَانَةِ فَإِنَّهَا  
يُفْسَدُ الْبِطَانَةُ ، وَأَنَّ رَجْسَعَ عَلَى أَغْفَاقِنَا أَوْ نُفْقَنَ عَنْ  
دِينِنَا ، وَمِنَ الْفَقْنِ مَا ظَهَرَ مِنْهَا وَمَا بَطَنَ وَمِنْ يَوْمِ  
السُّوءِ وَمِنْ لَلَّةِ السُّوءِ وَمِنْ سَاعَةِ السُّوءِ وَمِنْ  
صَاحِبِ السُّوءِ ۝

ای اللہ تعالیٰ تیری بناہ میں آتا ہوں ناپسندیدہ اخلاق اور اعمال اور  
لفیانی خواہشوں اور بیماریوں سے اور ہم تیری بناہ میں آتے ہیں ہر اس  
چیز سے جس سے تیرے نبی محمد صلی اللہ علیہ وسلم نے بناہ مانگی ہے اور  
مستقل قیام گاہ میں بُرے بُرے پڑوں سے (اس لیے کہ سفر کا ساختی تو  
چل ہی دیتا ہے) اور دشمن کے غلبہ سے اور دشمنوں کے طبع سے اور  
بھوک سے کہ وہ بُری نیخواب ہے اور خیانت سے کہ وہ بُری ہمراز

لَمْ يَرِ جَلَدَ أَمْسَكَهُ انْفَوْدَكِي طرف سے جو دعا کریں، ترمذی علی ابی امام فیض و مولیٰ ترمذی مصن ابی امامۃ وجہہ۔

ہے اور اس سے کہ ہم پچھلے پیروں پر لوث جائیں یا فتنہ میں پڑکر  
دین سے الگ ہو جائیں اور سارے فتنوں سے جو ظاہری ہوں یا  
باطنی اور بُرے دن سے اور بُری رات سے اور بُری گھر طریقے سے اور  
بُرے ساتھی سے۔

## بُکرِ سُنی میں فراخ روزی

رزق کس کو مطلوب نہیں مگر کتنا آدمیوں کی اس حقیقت پر نظر  
ہے کہ فراخ روزی کی سب سے زیادہ ضرورت عمر کے اس مرحلے میں ہے جب  
مشکلات و تنگی کا تحمل کم، محنت اور کسب معاش کی قوت مفقود اور قوی  
مضھل ہو جاتے ہیں اور قدرتی طور پر راحت و فراخ دستی کی طلب زیادہ  
ہوتی ہے، معلم حکمت نے کیا حکمت کی بات فرمائی:

اللَّهُمَّ اجْعَلْ أَوْسَعَ رَزْقَكَ عَلَيَّ عِنْدَ كِبِيرِ سِنِّي وَانْفِطَاعِ  
غُمْرِي لِهِ

اَلَّا تُمْهِي بِي سب سے زیادہ کشادہ روزی میرے بڑھاپے اور میرے  
خاتمہ کے وقت کر۔

## عمر کے آخری حصہ کی بہتری و کامیابی

صرف رزق ہی پر اکتفا نہیں، عمر کا یہ آخری حصہ ہر اعتبار سے بہتر اور

لہ مبتدر کے عن عائشہ رضی

کامیاب نہ ہونا چاہیے۔ ارشاد ہوتا ہے:

وَاجْعَلْ خَيْرَ عُمُرِيْ آخِرَهُ وَخَيْرَ عَمَلِيْ خَوَاتِيْمَهُ وَخَيْرَ  
أَيَامِيْ يَوْمَ الْقَاتَ فِيهِ لَهُ

میری عمر کا بہترین اس کا آخری حصہ کرنا اور میرا بہترین عمل میرا آخر  
ترین عمل کرنا اور میرا بہترین دن وہ کرنا جس میں تجھے سے ملوں۔

**غیر متوقع نعمت کی دعا اور ناگہماں مصیبت سے پناہ**

نعمت و مستحب بری مسرت کی چیز ہے لیکن جو نعمت و مستحب  
بے سان و گمان اور اچانک ملے اس کی مسرت ہی کچھ اور ہے، اسی طرح  
 المصیبت اگر ایک بار پناہ مانگنے کی چیز ہے تو جو مصیبت اچانک اور ناگہماں  
پیش آئے وہ سوبار پناہ مانگنے کی چیز ہے جن لوگوں کو کبھی اس سے سابقہ  
پڑا ہے وہ اس کی چوٹ کو جانتے ہیں لیکن کتنے ادمیوں کو اس سے پناہ  
مانگنے کا خیال اور توفیق ہوتی ہے۔ رسول اللہ صلی اللہ علیہ وسلم نے  
اس حقیقت کو کبھی اپنی جامع و مانع دعاؤں میں فراموش نہیں فرمایا۔  
اول الذکر کی دعا کی اور ثانی الذکر سے پناہ مانگی ہے۔ ارشاد ہوتا ہے:

اللَّهُمَّ إِنِّي أَسْأَلُكَ مِنْ فُجَّةِ الْخَيْرِ وَأَعُوذُ بِكَ مِنْ  
فُجَّةِ الشَّرِّ لَهُ

لہ طبرانی عن انس بن مالک رضی اللہ تعالیٰ عنہ کتاب الاذکار للنووی عن انس بن

اے اللہ میں تجھ سے پناہ مانگتا ہوں بھلائی غیر متوقع اور ناگہاں  
برائی سے تیری پناہ۔

## راحت کے بعد کلفت سے پناہ

اسی طرح عیش و فراخی اور نوشی و خرگی کے بعد فقر و فاقہ اور تنگ دستی  
پر لیثان حالی پناہ مانگنے کی چیز اور ایک بڑا بنتلا رہے۔ آنحضرت صلی اللہ  
علیہ وسلم نے اتمام کے ساتھ اس سے پناہ مانگی۔

اللَّهُمَّ إِنِّي أَعُوذُ بِكَ مِنْ زَوَالِ نِعْمَتِكَ وَتَحْوُلِ عَافِيَّتِكَ  
وَفُجَّةِ نِقْمَتِكَ لِمَ

اے اللہ میں تیری پناہ چاستا ہوں تیری نعمت کے چھٹ  
جانے سے اور تیری سلامتی کے ہٹ جانے سے اور تیرے  
انتقام کی ناگہانی سے۔

## ناکارہ عمر سے پناہ

درازی عمر ہمیشہ سے انسانوں کی خواہش رہی ہے اور لوگ ہمیشہ ایک  
دوسرے کے لیے اس کی دعا کرتے رہتے ہیں۔ لیکن ایسی عمر کے قوی جواب

لہ مسلم ابو الداؤد عن عبد اللہ بن عمر بن العاص۔

دے جائیں اور انسان مفلوج و معذور اور دوسروں کا دست نگر ہو کر رہ  
جائے۔ اللہ سے پناہ مانگنے کی چیز ہے۔ ارشاد ہوتا ہے:

اللَّهُمَّ إِنِّي أَغُوذُ بِكَ مِنَ الْعَجَزِ وَالْكَسْلِ وَالْجُنُونِ  
وَالْهُرَمِ وَمِنْ أَنْ أُرَدَّ إِلَى أَرْذَلِ الْعُمُرِ ۖ لَهُ

اے اللہ میں تیری پناہ یکڑتا ہوں کم تھی سے سستی سے اور بڑوں  
سے اور انہائی کبھی سے اور اس سے کہنا کارہ عمر تباہ ہے تو۔

## نفس حرص علم غریف سے پناہ

لوگ دولت و رزق کو منہتی سمجھتے ہیں یہ نہیں جانتے کہ نفس حریص کے  
ساتھ دولت و رزق کی بڑی سے بڑی مقدار ناکافی ہے۔ نفس جو کبھی قانون  
و آسودہ نہ ہو۔ انسان اور تنام دنیا کے لیے ایک بلا ہے۔ حکیم ربانی نے اس سے  
پناہ مانگی ہے اور ہمیں اس سے پناہ مانگنے کی تلقین کی ہے۔ اسی طرح علم جو  
انسان میں خشیت و تقویٰ نہ پیدا کرے اور لوگ اس سے کچھ فیض نہ  
پایں، بنیز وہ دل بیباک بھی جو خدا کے خوف سے غالی ہو بناہ مانگنے کی چیزیں  
ہیں کہ انھوں نے انسان کے ساتھ وہ کیا جو دشمن بھی نہیں کرتا، ایک  
ہی دعا میں ان کو جمع فرمایا جاتا ہے:-

لہ بخاری و مسلم

اللَّهُمَّ إِنِّي أَعُوذُ بِكَ مِنْ قُلْبٍ لَا يُخْشَعُ وَدُعَاءً لَا يُسْمَعُ  
وَمِنْ نَفْسٍ لَا تَشْبَعُ وَمِنْ عِلْمٍ لَا يَنْفَعُ أَعُوذُ بِكَ مِنْ  
هُوَ لَأَ الْأَرْبَعَ . لَهُ

اے اللہ میں تجھ سے پناہ مانگتا ہوں ایسے دل سے جو ڈر نہ جائے  
اور ایسی دعا سے جو سبی نہ جائے اور ایسے نفس سے جو آس وہ ہونا نہ  
جانے، اور ایسے علم سے جو شفعت نہ دے میں تجھ سے ان چیزوں  
(بلاؤں) سے پناہ چاہتا ہوں۔

## زندگی کی بنیادی ضرورتیں

السان کی بنیادی اور واقعی ضرورتوں میں جیسے فلک روزی ہے  
دیسے ہی وسیع گھر ہے۔ کسی زمانہ میں بھی اس کی اہمیت کم نہ ہوئی۔ اور  
اس زمانہ میں تو اس کی اہمیت بہت بڑھ گئی ہے اور وہ زندگی کا ایک اہم  
مسلسلہ بن گیا ہے۔ لیکن اس کے ساتھ یہ حقیقت بھی نظر کے سامنے ہے کہ  
اصل مسئلہ گھر کا وسیع ہونا نہیں ہے۔ اصل مسئلہ گھر کا کافی ہونا اور اس میں  
وسعت محسوس کرنا ہے اور اگر وسعت کا احساس نہیں ہے تو وہ وسیع سے  
وسیع گھر طبع حوصلہ مند کے لیے تنگ اور ناکافی معلوم ہو گا اور ہی

لَهُ تَرْبِيَةُ وَنَسَافَىٰ عَنْ عَبْدِ اللَّهِ مِنْ عَرْوَةِ بْنِ الْعَاصِ

احساس حقارت و عدم کفایت اس زمانہ میں تمدن اور اقتصادی نظام کے لیے ایک لاپچل مسئلہ بن گیا ہے پیغمبرِ مصطفیٰ فرانخ روزی اور وسیع گھر کے بجائے اس کی دعا کرتا ہے کہ اللہ تعالیٰ رزق میں فاختی اور گھر میں وسعت عطا فرمائے۔ دونوں میں جو فرق ہے وہ نگاہ نکتہ شناس سے مخفی نہ ہو گا۔

ارشاد ہے:

اللَّهُمَّ اغْفِرْنِي ذَنْبِي وَوَسِّعْ لِي فِي ذَارِيٍّ وَبَارِكْ لِي فِي رِذْقِيٍّ . ابے

اَللَّهُمَّ مَحْمِّي مِيرَے گناہ بخشن دے اور مجھے میرے گھر میں  
وسعت دے اور مجھے میرے رزق میں برکت دے۔

## مسافر کی ضروریات اور احسان کی ترجیحی

سفر زندگی کی ایک ناگزیر ضرورت ہے مسلمان کا کوئی اہم قدم اور اہم حرکت بھی دعا اور خیر طلبی سے خالی نہیں ہوئی چاہیئے، سفر تو ایسا اقدام ہے جس کے لیے بہت زیادہ خیر طلبی اور دعا کی ضرورت ہے۔ مسافر گھر اور گھروں کو جھوٹتا ہے، طویل سفر نے مقامات اور نئے لوگوں سے واسطہ بیڑتا ہے۔ ایک مدت تک اپنے گھر اور گھروں سے جدا رہتا ہے اس

لِه نَافِعٌ عَنِ الْبَعْدِ الْأَشْعَرِ

کا دل فکروں اور زندگیوں سے معمور ہوتا ہے یہ پچھے کی فکر آگے کی تمنا، ہفر کا، ہستام، راستہ کا لکان، منزل کی دوری، مقاصد کی فکر اس کے دل و دماغ کو مشغول رکھتی ہے۔ ان میں سے ہر ہر مرحلہ کے لیے اللہ تعالیٰ کی اعات اور حفاظت کی ضرورت ہے۔ دیکھئے اس مختصر ہدایات کس طرح ان سب ہنوزیات و احساسات کی نمائشگار کی گئی ہے، بڑے عور و فکر اور علی ذہانت سے بھی اس سے زیادہ جامع دعا ترتیب دینی مشکل ہے۔

اللَّهُمَّ إِنَا نَسْأَلُكَ فِي سَفَرِنَا هَذَا الْبَرَّ وَالْقَوَىٰ وَمِنَ  
الْعَمَلِ مَا تُرْضِلِي ، اللَّهُمَّ هَوَنَ عَلَيْنَا سَفَرُنَا هَذَا وَاطْرِ  
عَنَّا بَعْدَ الْأَرْضِ اللَّهُمَّ أَنْتَ الصَّاحِبُ فِي السَّفَرِ  
وَالْخَلِيفَةُ فِي الْأَهْلِ اللَّهُمَّ إِنِّي أَغُوذُ بِكَ مِنْ وَعْثَاءِ  
السَّفَرِ وَكَابَةِ النَّظَرِ وَسُوءِ الْمُنْقَلَبِ فِي الْأَهْلِ وَالْمَالِ.

اے اللہ ہم تجھ سے اپنے سفر میں نیکی اور تقویٰ اور تیری خوش نہ شودی کے کام چاہتے ہیں۔ اے اللہ ہم یہ سفر اسان کرنے اور زین کا فاصلہ ملے کر دے۔ اے اللہ تو سفر میں رفیق اور گھر والوں میں نا سب ہے۔ اے اللہ، میں سفر کی مشقت، نگوار منظر اور

لہ مسلم، ترمذی، ابو داؤد عبد اللہ بن عمرو بن العاص

مال داہل میں بری والی سی سے پناہ چاہتا ہوں۔  
 لیکن صرف سفر ہی اہتمام اور دعا کا مستحق نہیں جس نئی بستی میں  
 انسان داخل ہو وہاں کی خیر طلب کرنے کی ضرورت ہے حدیث میں آتا  
 ہے کہ آپ جب کبھی کسی نئی بستی میں داخل ہوتے تھے تو تین مرتبہ  
 فرماتے تھے : اللَّهُمَّ بَارِكْ لَنَا فِيمَا أَضْرَبْنَا  
 جَنَاحَاهُ اَنَّهُ مِنْ أَنْتَ مَنْ كَارَ زَقْعَادَ فَرَمَّا  
 اَوْ رَجَبَ مَسَافَدَ اَنِي  
 اور صاحب پیغام بھی ہو) خاص طور پر اس کی ضرورت ہے کہ اس کو بتی کے  
 سب رہتے والوں کی محبت حاصل ہوتا کہ وہ پوری راحت پائے اور اس  
 کا پیغام سبکے دل میں گھر کر لے۔ لیکن صاحب عقیدہ اور دین اسلام  
 کو اپنے دین و اعتقد کی رو سے انہی کی محبت کو اپنے دل میں جگہ دیں  
 چاہیے جو اہل صلاح اور اہل دین ہوں۔ اسی لیے اسی دعا میں فرمایا گیا :

وَحَبَبَنَا إِلَى أَهْلِهَا وَحَبَبَ صَالِحِي أَهْلِهَا إِلَيْنَا لِجَلِيلِ

اے اللہ! میں اس کے رہنے والوں کی نگاہ میں محبوب کر دے اور اس  
 کے باشندوں میں سے جو نیک لوگ ہوں ان کو ہماری نگاہ میں محبوب کر دے۔

## نئے دن اور نئی رات کی دعا

صرف سفر یا کوئی اہم منزل ہی اس کی مستحق نہیں کہ مومن اس کے لیے

لَهُ طَرَالٌ فِي الْأَوْسْطَعِ عَنْ أَبْنَ عَمْرَةَ

دعا کرے اور اپنے مالک سے خیر طلب کرے زندگی کا ہر نیاد ان اور ہر ہنگی رات اس کی مستحقی ہے کہ بندہ اس دن کی خیر طلب کرے اور اس دن یا رات کے شر سے بناہ مانگے اور اس کی دعا کرے کہ اس دن یا رات کی برکتوں اور نور انیتوں اور کامیابیوں سے اس کو وافر حلقہ ملے اور اس کی شہادت دے کہ ملک اللہ کا ہے۔ ہر تغیرت اور ہر تجدید کے موقع پر اس حقیقت کا استحضار کرے۔ حدیث میں آتا ہے کہ آپ شام کو یہ دعا فرماتے تھے:

أَمْسَيْنَا وَأَمْسَيْ الْمُلْكُ لِلَّهِ وَالْحَمْدُ لِلَّهِ لَا إِلَهَ إِلَّا اللَّهُ  
وَحْدَةٌ لَا شَرِيكَ لَلَّهِ الْمُلْكُ وَلَهُ الْحَمْدُ وَهُوَ عَلَى  
كُلِّ شَيْءٍ قَدِيرٌ وَرَبُّ أَسْنَلَكَ خَيْرٌ مَا فِي هَذِهِ اللَّيْلَةِ  
وَخَيْرٌ مَا بَعْدَهَا وَأَغْوُذُ بِكَ مِنْ شَرٍّ مَا فِي هَذِهِ اللَّيْلَةِ  
وَشَرٍّ مَا بَعْدَهَا ، رَبُّ أَغْوُذُ بِكَ مِنَ الْكَسْلِ وَسُوءِ  
الْكِبْرِ ، رَبُّ أَغْوُذُ بِكَ مِنْ عَذَابِ النَّارِ وَعَذَابِ فِي  
الْقَبْرِ ۝

یہ شام اسی حالت میں ہو رہی ہے کہ ہم اور یہ ساری کائنات اللہ کی سلطنت ہے۔ سب تعریف اسی کی ہے اس کے سوا کوئی معبد و نہیں اسی کی سلطنت ہے اسی کی تعریف ہے اور وہی ہر چیز پر قادر ہے میسر پروردگار میں تجوہ سے اس رات اور اس

لِهِ جَمِيعِ الْفَوَادِ مِنْ أَبِي مَالِكٍ ۝

کے بعد کی رات کی خیر طلب کرتا ہوں اور اس رات اور اس کے بعد کی رات کے شر سے پناہ مانگتا ہوں پروردگار تیری پناہ سستی سے اور کبریٰ کی برالٹ سے تیری پناہ جہنم کے عذاب سے اور قبر کے عذاب سے۔

اسی طرح صبح کو الفاظ کے تغیر کے ساتھ فرماتے: أَصْبَحْنَا وَأَصْبَحَ  
الْمُلْكُ لِلّهِ ... إِنَّ

ایک دوسری حدیث میں صبح کے وقت ان الفاظ کی تعلیم دی گئی ہے:  
أَصْبَحْنَا وَأَصْبَحَ الْمُلْكُ لِلّهِ رَبِّ الْعَالَمِينَ اللَّهُمَّ إِنِّي  
أَسْأَلُكَ خَيْرَ هَذَا الْيَوْمِ فَتْحَةً وَنَصْرَةً وَنُورَةً وَبَرَكَةً  
وَهَدَةً وَأَعُوذُ بِكَ مِنْ شَرِّ مَا فِيهِ وَمِنْ شَرِّ مَا بَعْدَهُ لَهُ  
صبح اس حالت میں ہوئی گہم اور سارا عالم اسکی سلطنت ہے  
اے اللہ میں تجھ سے اس دن کی خیر و فتح و نصرت، نور و برکت و ہدایت  
مانگتا ہوں اور اس دن کے شر اور اس کے بعد کے شر سے پناہ  
مانگتا ہوں۔

## شر سے پناہ

لیکن سب زیادہ ڈرنے اور پناہ مانگنے کی چیز اپنے نفس کا شر ہے  
لہ مسلم، ترمذی، ابو داؤد عن ابن مسعود۔

دنیا میں بڑی بڑی تباہیاں انسان ہی کے شر سے آتی ہیں اور دین و دنیا کا  
لقصان اسی "شر نفس" کا نتیجہ ہے۔ آپ نے بارہا اس سے پناہ مانگی ہے،  
صحیح کی دعاؤں میں ہے:

اللَّهُمَّ فَاطِرُ الْبَسْمَوَاتِ وَالْأَرْضِ عَالِمُ الْغَيْبِ وَالشَّهَادَةِ  
أَنْتَ رَبُّ كُلِّ شَيْءٍ وَالْمَلَائِكَةُ يَشْهُدُونَ إِنَّكَ لَا إِلَهَ إِلَّا  
أَنْتَ فَإِنَّا نَعُوذُ بِكَ مِنْ شَرِّ أَفْسِنَا وَمِنْ شَرِّ الشَّيْطَانِ  
الرَّجِيمِ وَشَرِّ كِبَرٍ وَإِنَّنَّنَفْرَ سُوءٌ أَوْ مَتْجُرُهُ إِلَى  
مُسْلِمٍ۔

اے اللہ آسمانوں و زمینوں کے خالق عینہ و شہود کے جانتے  
والے! تو ہر چیز کا الک ہے اور فرشتے بھی شہادت دیتے  
ہیں تیرے سوا کوئی معبد نہیں، ہم تجوہ سے پتنے نفس کی برائی  
سے اور شیطان رحیم کے شر اور شرکت سے پناہ چاہتے ہیں اور  
اس سے کہ ہم اپنے حق میں کسی شرکار تکاب کریں یا کسی مسلمان  
تک پہنچایں۔

**ایک دوسرا دعا کے الفاظ ہیں:**

اللَّهُمَّ فَنِّي بِشَرِّ لَفْظٍ وَأَغْزَمْ لِي عَلَى رُشْدٍ أَفْرِيْ .

اے اللہ مجھے میرے نفس کی برائی سے محفوظ رکھو اور مجھے میرے

لے جمع الغواص عن الی ما لکٹ ۲۶ ترمذی عن انس

امور کے اصلاح کی ہمت دے۔

### ایک دوسری دعا کے الفاظ ہیں

یا حَیٰ یا قَيُومٌ بِرَحْمَتِكَ أَسْتَغْفِرُ أَصْلَحْ لِي شَأْنِي كُلَّهُ  
وَلَا تَكْلِنِي إِلَى نَفْسِي طَرَفَةً عَيْنٍ ۝

اے حَیٰ اے قَيُومٌ میں تیری رحمت کے واسطے سے بچتے فریاد  
کرتا ہوں کہ میرے سارے حال کو درست کر دے اور مجھے ایک  
لمحہ کے لیے بھی میرے نفس کے حوالے ذکر۔

### خشیت الٰہی اور یقین کی دعا

اس شر سے اور عصیت سے پناہ اور حفاظت کے لیے سبے بڑا  
حصار خشیت الٰہی ہے اسی طرح مصائب کے اثر کو کم کرنے والی جیزیر  
صرف یقین ہے۔ چنانچہ فرمایا گیا:

اللَّهُمَّ اقْسِمْ لَنَا مِنْ خَشْيَتِكَ مَا تَحْوُلُ بِهِ بَيْنَنَا وَبَيْنَ  
مَعَاصِيكَ وَمَنْ طَاعَتِكَ مَا تُبَلِّغُنَا بِهِ جَنَّتُكَ وَمَنْ أَنْقَلَ  
مَا تُهْوِنُ بِهِ عَلَيْنَا مَصَابَ الدُّنْيَا ۝

لے ایسا ہمیں اپنی خشیت سے اتنا حصہ دے کہ ہمارے اور  
گناہوں کے درمیان حائل ہو جائے اور اپنی طاعت سے اتنا حصہ کہ

الْوَدَادُ عَنْ ابْنِ عَمْرٍونَ تَرْذِي عَنْ ابْنِ عَمْرٍ

تو ہمیں اس کے ذریعہ سے جنت میں پہنچا دے اور لقین سے  
اتنا حقہ کہ اس سے تو ہم پر دنیا کی مصیبتوں آسان کر دے۔

## شر و رومعاصی کا سرچشمہ اور اس پر اس سے

ان شر و رومعاصی کا سرچشمہ اور ان کا ایک اہم اور قوی سبب دنیا  
کی محبت اور اس کا مقصد عظم ہوتا ہے خبُ الدُّنْيَا رَأَسُ كُلِّ حَطَبَيَةٍ  
مزاج و مذاق بنوی یہ ہے کہ اللَّهُمَّ لَا يَعِيشَ إِلَّا عِيشَ الْآخِرَةِ . رَأَى  
الشَّدَّدَ زَنْدَگَى (وَآخِرَتْ هِىَ كَى زَنْدَگَى ہے) وَإِنَّ الْأَزَارَ الْآخِرَةَ لِهُى الْحَيَاةُ  
اسی دعا کے آخر میں فرمایا گیا ہے :

وَلَا تَجْعَلِ الدُّنْيَا أَكْبَرَ هَمَّنَا وَلَا مَبْلَغَ عِلْمَنَا وَلَا غَايَةَ  
رَغْبَتَنَا وَلَا تُسْلَطْ عَلَيْنَا مِنْ لَا يَرْحَمُنَا . لَهُ

اور دنیا کو نہ ہمارا مقصد عظم نہ، اور نہ ہمارے معلومات کی  
انہا اور نہ ہماری رغبت کی منزل مقصد و اور ہم پر اس کو حکم نہ  
جو ہم پر نامہ ربان ہو۔

## محبتِ الہی اصل علاج ہے

دین کو خوب چیز نہ آسان، مرغوب و محبوب بنائی ہے، معصیتوں سے

لَهُ تَرْمِذِيٌّ نَسَائِيٌّ عَنْ أَبِي عَرْدَةَ

طبعی نظرت پیدا کرتی ہے، دنیا کی محبت کو ریشہ ریشہ سے کھالتی اور اس کی بڑی  
سے بڑی عظمت کو دل و نگاہ سے گرتی۔ بڑے بڑے امتحانوں میں قدم کو جاتی  
اور دل کو تھامتی ہے۔ حقیقی محبت الہی ہے جس کا دل اس محبت کا آشنا  
ہو گیا۔ اس کے دل کو نہ کوئی جلال مرعوب کر سکا، نہ کوئی جمال مسحور کر سکا۔

دو عالم سے کرتی ہے بیگانہ دل کو  
عجب جیز ہے لذت آشنا

ضابطہ کا تعلق یا قانون اطاعت اس محبت کا قائم مقام نہیں ہو سکتا  
کہ ضابطہ چور دروازے بھی پیدا کر لیتا ہے تاویلیں اور قانونِ موئیں کافیں  
بھی جانتا ہے۔ اکتا تا بھی ہے ستفک بھی جانتا ہے۔ لیکن محبت تاویل  
سے نآشنا اور تکان اور اکنا ہٹ سے بیگانہ ہے کہ وہ زخم بھی ہے اور  
مرام بھی۔ راہ بھی ہے اور منزل بھی۔

عاشقانِ اختیگ راہ نیست!

عشق خود رہ است و سرم خون منزل است

## محبتِ الہی کی دعائیں

سرور کائنات صلی اللہ علیہ وسلم نے بڑے اہتمام سے اس محبت

الہی کی دعا فرمائی ہے

ایک دعا کے الفاظ ہیں بـ

اللَّهُمَّ اجْعِلْ حُبَكَ أَحَبًّا إِلَيَّ مِنْ نَفْسِي وَأَهْلِي وَمِنَ  
الْمَاءِ الْبَارِدِ ۖ لَهُ

اے اللہ اپنی محبت مجھے پیاری کر دے میری جان سے اور میرے  
گھر والوں سے اور سرد پانی سے بڑھ کر۔  
ایک دوسری دعا کے الفاظ ہیں:

اللَّهُمَّ اجْعِلْ حُبَكَ أَحَبَّ الْأَشْيَاءِ إِلَيَّ وَاجْعِلْ خَشْيَتَكَ  
أَخْوَافَ الْأَشْيَاءِ عِنْدِيْ وَاقْطِعْ عَنِّي حَاجَاتِ الدُّنْيَا  
بِالشَّوْقِ إِلَى لِقَاءِكَ وَإِذَا أَفْرَزْتَ عِنْيَ أَهْلَ الدُّنْيَا مِنْ  
دُنْيَا هُمْ فَاقِرُّ عَيْنِيْ مِنْ عِبَادَتِكَ ۖ لَهُ

اے اللہ اپنی محبت کو میرے لیے تمام چیزوں سے محبوب تر  
اور اپنے ڈر کو میرے تمام چیزوں سے خوفناک تر بنادے  
اور مجھے اپنی ملاقات کا شوق دے کر دنیا کی حاجیں مجھ سے  
قطع کر دے اور جہاں تو نے دنیا والوں کی آنکھیں ان کی دنیا سے  
ٹھنڈی کر کر گئی ہیں، میری آنکھ اپنی عبادت سے ٹھنڈی رکھ۔  
ایک اور دعا کے الفاظ ہیں۔

اللَّهُمَّ ارْزُقْنِي حُبَكَ وَحُبَّ مَنْ يَنْفَعُنِي حُبُّهُ عِنْدَكَ اللَّهُمَّ

لَهُ تَرْمِيْ عنِي الدَّرْدَ وَأَوْغُنِي مَعَاذَ ۖ كَنْزَ الْعَمَالِ عَنِي مَالِكَ ۖ

فَكُمَا رَزَقْتَنِي مِمَّا أَحِبُّ فَاجْعَلْهُ قُوَّةً لِّي فِيمَا تُحِبُّ  
اللَّهُمَّ وَمَا زَوَّدْتَ عَنِي مِمَّا أَحِبُّ فَاجْعَلْهُ فَرَاغًا لِّي فِيمَا  
تُحِبُّ

اے اللہ مجھے اپنی محبت نصیب کرو اس شخص کی بھی محبت  
جس کی محبت تیرے نزدیک میرے حق میں نافع ہو۔ یا اللہ جس  
طرح تو نے مجھے وہ دیا جو مجھے پسند ہے اسے میرا معین بھی اس  
کام میں بنادے جو مجھے پسند ہے۔ اے اللہ تو نے جو دور رکھا ہے  
مجھ سے ان چیزوں میں سے جو مجھ کو پسند ہیں تو اسے میرے حق  
میں ان چیزوں کے لیے موجب فراغ بنادے جو مجھے پسند ہیں۔

## اعانت و عنایت الہی کی دعا

لیکن یہ محبت، یہ اطاعت، یہ توفیق عبادت، یہ ذکر و شکر کی دولت  
سب اس کی عنایت و اعانت پر مخصر ہے۔ اس لیے محبوب خدا نے  
اپنے ایک محبوب صحابی کو پڑھت الفاظ میں تاکید فرمائی:

يَا مَعَاذُ وَاللَّهِ إِنِّي لِأَحْيِكَ أَوْ صَبِيكَ يَا مَعَاذُ لَا تَدْعُنْ فِي  
ذِكْرِ كُلِّ صَلَاةٍ أَنْ تَقُولَ اللَّهُمَّ أَعْنِي عَلَى ذِكْرِكِ

لہ ترمذی عن عبد اللہ بن بیزید الانصاری

وَشُكْرٌ وَّخُسْنٌ عَبَادِتَكَ لَهُ

اے معاف اوالشد بھجے تم سے محبت ہے۔ میں تمہیں تاکید کرتا ہوں کہ یہ دعا کسی نماز میں ترک نہ ہو کر اے اللہ تیری اپنے ذکر اپنے شکرا دراپن ابھی عبادت پر مدد فرم۔

## قلب سلیم کی شہادت

یہ ہیں حدیث کی وہ دعائیں، جن میں بنوت کا لوز و لقین، انبیاء کا علم و حکمت اور اس معرفت و محبت کی پوری تجلیاں ہیں جو انبیاء علیہم السلام کی خصوصیت اور سید الانبیاء علیہ السلام کا امیاز خاص ہے۔ جس طرح چہروں بنوی پر نظر پڑتے ہیں عبد اللہ بن سلام کی طبع سلیم نے شہادت دی تھی والله هذا ليس بوجه كذابٍ۔ (بخاری کسی دروغ گو کا چہرہ نہیں ہو سکتا) اسی طرح ان دعاوں کو پڑھ کر قلب سلیم شہادت دیتا ہے کہ یہ نبی مصطفیٰ کے سوا کسی کا کلام نہیں ہو سکتا۔

عارف رومی نے دونوں کے متعلق شہادت دی ہے۔

در دل ہر کس کے داش را هم زه است

رُودُوا ز پیبر میجرزه است

الْبُوْدَادُ وَ دُونَسَانِيْ عن معاذِ بْنِ جَلَلٍ

کمالِ نبوت اور علومِ نبوت کی معرفت و شناخت کے لیے جس طرح  
سیرت کے ابواب اور اعمال و اخلاق و عبادات ہیں، اسی طرح ایک دلیل  
نبوت اور محرجه نبوی یہ ادعیہ ما ثورہ ہیں۔

کتنی خوش قسمت ہے وہ امت جس کو نبوت کی وراثت اور محمد رسول اللہ  
صلی اللہ علیہ وسلم کے طفیل میں دین۔ دنیا کا خزانہ اور غیب کی نعمتوں  
اور دولتوں کی یہ کنجیاں ملیں۔ اور کتنی بدمتی اور پست سمتی ہے اگر اسے  
فائدہ نہ اٹھایا جائے۔

### تَمَتُّ بِالْخَيْرِ وَالسَّعَادَةِ

لہ یہاں یہ بات بتے تکلف زبانِ قلم پر آتی ہے کہ منکرین حدیث کی بہت سی  
محرومیوں میں سے ایک محرومی یہ بھی ہے کہ وہ ان مسنون دعاوں اور الفاظ نبوی سے  
محروم ہیں، جو حدیث میں وارد ہوئے ہیں، حدیث کی صحت و ثبوت میں ان کو جو شہادت  
ہیں وہ قدرتی طور پر اس بیش یہاڑی خبر سے فائدہ اٹھانے اور اس کو دعا و اطمینان  
مدعا کا ذریعہ بنانے سے مانع ہیں۔ وَ كَفَى بِهِ عِقَابًا۔